

*śrīḥ*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavitārkikakesarī |*  
*vedāntācāryavaryo me sannidhattāṃ sadā hr̥di ||*

*śrīmadveṅkaṭādhvari viracitam*  
**|| śrīlakṣmīsahasram ||**  
**|| abhīstatabakaḥ ||**

*This document\* has been prepared by*  
**Sunder Kidāmbi**  
*with the blessings of*  
**śrī raṅgarāmaṇuja mahādeśikan**  
**His Holiness śrīmad āṇḍavan of śrīraṅgam**

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate rāmānujāya namaḥ  
śrīmate nigamāntamahādeśikāya namaḥ

॥ abhītistabakaḥ ॥

abhayaṃ bhayamityetadubhayaṃ sarvadehinām |  
yatsevātadabhāvābhyāṃ tāmahaṃ śriyamāśraye ॥ 1 ॥

bhajāmi tāṃ tvāṃ bhavarogabhītiṃ  
payodhikanye parihartukāmaḥ |  
vahnerbhayaṃ vāyubhuvo yayaiva  
nyavāri tasmācca niśācarīṇām ॥ 2 ॥

prahlādasya bhayaṃ vinetumacirādekasya śokasprśo  
lokasyaiva bhayaṅkaram tava patirjagrāha saiṃhaṃ vapuḥ |  
trailokyāmba tadīyakopadahanaḥ jvālāstu velātigāḥ  
cātūktairamṛtairnivārya bhavati cakre jagannirbhayam ॥ 3 ॥

aśaraṇajanakleśālokaḥ saṇopanatodgateḥ  
sa tava hṛdayamlānerbhīto jagatpatirindire |  
ahaha vihite kṣāmyannāgaḥ sahasramajasrama-  
pyabhayamubhayorārāttebhyaḥ prayacchati lokayoḥ ॥ 4 ॥

muktastvayā muhyati sādhasaṃ gataḥ  
sarvāmba yuktaṃ khalu sādhasaṅgataḥ |  
yastvāmupāsīta bhayāticañcalāṃ  
citraṃ sa dhanyo na bhayāticañcalaḥ ॥ 5 ॥

vandeta mandetaranityabodha-  
nande mukundeṣṭapurandhri yastvām |  
atrāsamatrāsanameti saiṃhaṃ  
citrāmamutrāpi sa yāti ṛddhim ॥ 6 ॥

kārāgārādapi kila bhṛśaṃ tāpade pāpadehe  
 hantāhantāmatimativipanmiśritāmāśritānām |  
 pārāvārādhīpatitanaye māḍṛśāmīḍṛśānām  
 hitvā hi tvā trijagati gātirnetarā kātārāṇām || 7 ||

bhāvī yasmin bhagavati bhavadṛṣṭileśaḥ kṛtārthe  
 trāso'nyāsoḥpahatavipadastasya na syāt kuto'pi |  
 asminnarthe janani surasāsīṃhikāderabhīto  
 laṅkāyāmapyavihatagatī rāmadāsaḥ pramāṇam || 8 ||

janimṛtījarābhīṣmāḍgrīṣmātapogratārādbhavāt  
 janani na vyaṃ vitrasyaṃmastvadāṅkamupāśritāḥ |  
 sati balavadālambe syāddurbalo'pyakutobhayaḥ  
 trasati mṛgayoḥ kiṃ vā padme mṛgo vidhumāśritāḥ || 9 ||

anāghrātāḥ śrautāḥ smṛtibhirupadiṣṭāśca kamale  
 samīcāmācārairapi ca viditā dharmanicayāḥ |  
 kathaṅkāraṃ ghoram nirayamatīyāyāmiti bhayaṃ  
 jahāmi smṛtvā te jagadavanavātsalyajaladheḥ || 10 ||

vivitsāmātsaryasphuraṇadurahaṅkārakuhanā  
 piśācībhyo bibhyajjagadabhayaḍānaikaniratām |  
 nutām bhūteśādyairapagamitarakṣogaṇamadām  
 prapadye dāsastvām paramapurūṣaprāṇadayite || 11 ||

janitorhanta trilokījanani  
 tava samārāadhanāsādhaneṣu  
 vyāpāreṣvābhīmukhyatyajanabhajana-  
 yorbhītyabhīti bhavetām |  
 sugrīvam vālibhaṅge tadahitadamanā-  
 nunmukhaṃ rāmakopād

*bhītaṃ paścāttadāsthāvahanagatabhiyaṃ*

*tatra dṛṣṭāntayāmaḥ || 12 ||*

*rakṣaḥ stomo'pyakhilabhayakṛd rāghavaprāṇakānte*

*trāsotpattyai na khalu bhavati tvatpadābjānukūle |*

*kaṣṭhaṃ mātastrṇamapi bhiye kalpate tvatpratīpe*

*prācye sākṣī pavanatanayaḥ paścime kāka ekaḥ || 13 ||*

*kāntāre mahatīva saṃsṛtipathe*

*hanta bhramantaściraṃ*

*viṣṇoḥ preyasi vānarā iva narā*

*velātigaglānayaḥ |*

*sampāteriva sanmateratha guro-*

*rbuddhvā sthitim tāvakīm*

*ājñālaṅghanabhītimamba jahati*

*prājñā hareḥ svāminaḥ || 14 ||*

*pādābjaṃ bhajanādikarmaṇi surairyaivaiva karmīkṛtaṃ*

*yo dhatte'rkayamendravanimarutāṃ bhītāvapādānatām |*

*tasyāpyamba sakṛtkṛtaprapadanaste'smīti yācan jano-*

*'pyāvāsārpaṇasāṃpradānyamayate devi prasādena te || 15 ||*

*āroduṃ kila yatsanīdamamarā bibhyatyahidviṇmukhāḥ*

*tadbrahmāpi tavāśrayeṇa sulabhīkartuṃ na bhīto'smyaham |*

*leḍhuṃ dāḍimakalparatnakhacitaṃ rājñāḥ kirīṭaṃ rame*

*kiṃ vā sarvadurāsadasya dayitā kelīśukastrasyati || 16 ||*

*dātavyā svayameva dāśarathaye*

*devīti yo vītabhīḥ*

*agre sāgrahamagrajasya kathaya-*

*nnārto daśāsyaṇujah |*

tasmai tvaddayitena dattamabhayaṃ  
 prājyaṃ ca rājyaṃ rame  
 yatsvalpaṃ vyasanam bhavettava kṛte  
 tadbhūyase śreyase ॥ 17 ॥

tava sādhu varṣma navasārasālaye  
 bhavasāgarāntaravasādameyuṣām |  
 abhayāya bhātyaśubhayātudīptihṛt  
 prabhayā suvarṇanibhayā manoramam ॥ 18 ॥

pratyāsīdati mṛtyuranvahanamaho  
 gatyāgatibhyāṃ raveḥ  
 pāpīyānahamasmi pāpini jane  
 kopī ca vaivasvataḥ |  
 hā kiṃ vā bhaviteti veṅkaṭapateḥ  
 krīḍāsakhi trasyate  
 mahyaṃ garhyatamāya mātaraḥbhayaṃ  
 deyaṃ dayālo svayam ॥ 19 ॥

parabrahmaprāṇapraṇayini harabrahmamaghavan  
 mukhānāṃ lekḥānāmapi bhayamabhītiśca bhavataḥ |  
 nimeṣonmeṣābhyāṃ tava janani drṣṭyoriti mahān  
 ayaṃ ghaṇṭāghoṣaḥ ka iha vimṛśenmānamaparam ॥ 20 ॥

ghanārtau kārtāntaḥ kadanānipuṇaḥ kiṅkaragaṇo  
 bhramadbhirlokāmba krudhamiva vamadbhiśca nayanaiḥ |  
 pragalbhāṃ durbhītiṃ prathayati yathā me na bahudhā  
 tathā śītāpāṅgaiḥ prasabhamanugrḥṇātu bhavatī ॥ 21 ॥

tattatpāpaughajaphalatayā dāruṇaistanyamānā  
 yāmyāḥ śrutvā munivacanato yātanāścetanānām |

kāmaṃ bhītaḥ kamalanilaye kampamānākhilāṅgo  
viśvasya tvāmahamaśaraṇo viśvadhātrīṃ prapadye || 22 ||

deśe kāle satatavikṛte devi dehasya vṛtte  
dṛṣṭe śaureraghajūṣi jane tīkṣṇakoṇe ca citte |  
bhītiḥ prādurbhavati mahatī śaktimatya bhavatyāḥ  
kāruṇyārdre mṛduni hṛdaye cintite hanta dhairyam || 23 ||

bādhante viśayā bahiḥ satatamapyantastu kāmādayaḥ  
trātrum hanta vipannamarṇavasute dhātrādayo'pyakṣamāḥ |  
śakto yadyapi keśavaḥ sa tu durārādhyāḥ svayaṃ madvidhaiḥ  
ityudvegavato mama klamaharālokā tvamekā gatiḥ || 24 ||

vālmīkau tamasānvayo balaripau bhūyastarā manyavo  
yogasthe yamaṅgatirdṛḍhagadāvāptistu nārāyaṇe |  
rudre kṣudrahitakramo bhavakṛtaṃ duḥkhaṃ ratipreyasi  
trāsaḥ kutsitamauktikeṣu na punastvatsaṃśriteṣvindire || 25 ||

hanta prākṛtacakṣurādyaviśaye  
vyāpinyanirvācyatāṃ  
prāpte viśvajaniṣṭhitikṣayapuṣi  
brahmaṇyananyāśraye |  
mātaṣṭvāmabhayaṃ vidhātumuṣitāṃ  
manye pratiṣṭhāmahaṃ  
tasmimste daramantaraṃ bhavati ce-  
tkasyātra na syādbhayam || 26 ||

daśamukhasahajaṃ taṃ devi nāmnārthato vā-  
pyuditamukhavikāraṃ bhītamapyūṣmaṇāptam |  
akuruta raghuvīrastvatprasādaprabhāvāt  
abhayavitaraṇena kṣīpramānandasāndram || 27 ||

alpaśrutebhya iva rāsīmanādivācā-  
 maṃhastatibhya iva bibhyatamarbhakaṃ te |  
 puṇyaiḥ purāṇavacanairiva vīkṣaṇaistva-  
 muccairnṛsimḥasakhi māmupabṛṃhayethāḥ || 28 ||

duṣkālānugunaṅakramaiḥ śrutipathā-  
 viṣkāraṇiṣkāsakaiḥ  
 niṣkāruṇyatamaisturuṣkayavanair-  
 niṣkāraṇatrāsibhiḥ |  
 kañjāvāsini tatsamairapi janaiḥ  
 sañjāyamānaṃ bhayaṃ  
 tvam jālena dṛśāṃ hi tārayasi naḥ  
 khañjānivāmbhonidhim || 29 ||

kā kābhayapradeti praśno yadvācakaḥ samastapadaḥ |  
 svayamuttaratāṃ dhatte ramā samastottarā virājati sā || 30 ||

|| iti śrīmadveṅkaṭādhvariviracite śrīlakṣmīsahasre abhītistabakaḥ ||